



स्थानीय राजपत्र

परशुराम नगरपालिकाद्वारा प्रकाशित

र जोगबुडा, डडेल्धुरा, सुदूरपश्चिम प्रदेश, नेपाल

खण्ड ७ संख्या १५ मिति चैत्र ३१ गते, २०८१ साल

भाग २

स्थानीय सरकार

सुदूरपश्चिम प्रदेश सरकारको स्थानीय तहको कानून निर्माण प्रक्रिया ऐन, २०७५ को दफा २४(५) बमोजिम परशुराम नगरपालिकाको नगरकार्यपालिकाले बनाएको तल लेखिए बमोजिमको कार्यविधि सर्वसाधारणको लागि प्रकाशन गरिएको छ ।

स्थानीय बाल अधिकार समिति गठन तथा सञ्चालन सम्बन्धमा व्यवस्था गर्न बनेको कार्यविधि २०८१

प्रस्तावना: परशुराम नगरपालिकामा बालबालिकाको हक अधिकारको संरक्षण र सम्बर्द्धनका लागि बालबालिका सम्बन्धी ऐन, २०७५ को दफा ६० को उपदफा (३) र सुदूरपश्चिम प्रदेश सरकारको प्रदेश बालबालिका सम्बन्धी ऐन २०७६ को दफा ४६ बमोजिम बाल अधिकारको संरक्षण र सम्बर्द्धन गर्नु वाञ्छनीय भएकोले,

परशुराम नगरपालिकाको प्रशासकीय कार्यविधि नियमित गर्ने ऐन २०७५ को दफा ४ बमोजिम यो कार्यविधि बनाई लागु गरेको छ ।

१. संक्षिप्त नाम र प्रारम्भ: (१) यस कार्यविधिको नाम “परशुराम नगरपालिकाको स्थानीय बाल अधिकार समिति गठन तथा सञ्चालन सम्बन्धी कार्यविधि, २०८१” रहेको छ ।

(२) यो कार्यविधि राजपत्रमा प्रकाशित भएको मिति देखि प्रारम्भ हुनेछ ।

२. परिभाषा: विषय वा प्रसङ्गले अर्को अर्थ नलागेमा यस कार्यविधिमा:-

(क) “ऐन” भन्नाले बालबालिका सम्बन्धी ऐन, २०७५ सम्भन्नु पर्दछ ।

(ख) “मन्त्रालय” भन्नाले नेपाल सरकारको बालबालिका सम्बन्धी विषय हेर्ने मन्त्रालय सम्भन्नुपर्दछ ।

(ग) “प्रदेश मन्त्रालय” भन्नाले प्रदेशको सामाजिक विकास मन्त्रालय सम्भन्नुपर्दछ ।

(घ) “प्रदेश समिति” भन्नाले बालबालिका सम्बन्धी ऐन, २०७५ को दफा ६० को उपदफा (१) बमोजिमको प्रदेश बाल अधिकार समिति सम्भन्नुपर्दछ ।

(ङ) “नगरपालिका” भन्नाले परशुराम नगरपालिका सम्भन्नुपर्दछ ।

(च) “बाल कल्याण अधिकारी” भन्नाले बालबालिका सम्बन्धी ऐन, २०७५ को दफा ६१ बमोजिम नियुक्त भएको वा तोकिएको अधिकारी सम्भन्नुपर्दछ ।

(छ) “समिति” भन्नाले बालबालिका सम्बन्धी ऐन, २०७५ को दफा ६० को उपदफा (२) तथा यस कार्यविधिको दफा ३ तथा ५ बमोजिमको स्थानीय बालअधिकार समिति सम्भन्नुपर्दछ ।

(ज) “स्थानीय बाल अधिकार समिति” भन्नाले नगर बाल अधिकार समिति र वडा बाल अधिकार समिति सम्भन्नुपर्छ ।

३. समिति सम्बन्धी व्यवस्था: (१) बालबालिकाको अधिकार तथा हकहितको संरक्षण र सम्बर्द्धन गर्न नगरपालिकामा नगर बाल अधिकार समिति नामको एक समिति रहनेछ ।

(२) उपदफा (१) बमोजिमको समितिमा देहायका बमोजिमका सदस्यहरु रहनेछन्:-

- (क) नगर उपप्रमुख - अध्यक्ष
- (ख) नगरकार्यपालिका सदस्यहरु मध्येबाट दलित, आदिवासि, महिला समेतको तिनिधित्व हुनेगरी नगर प्रमुखले तोकेका दुई जना नगरकार्यपालिका सदस्य - सदस्य
- (ग) शिक्षा शाखा प्रमुख - सदस्य
- (घ) स्वास्थ्य शाखा प्रमुख - सदस्य
- (ङ) जोगबुडा अस्पतालको प्रमुख चिकित्सक - सदस्य
- (च) इलाका प्रहरी कार्यालयको प्रमुख - सदस्य
- (छ) समितिले मनोनित गरेको नगरभित्रका माध्यमिक विद्यालयका प्रधानाध्यापकहरु मध्येबाट एक जना - सदस्य
- (ज) महिला विकास सहकारी संस्थाको प्रतिनिधि एक जना - सदस्य
- (झ) बाल मनोविज्ञ वा बाल न्यायका क्षेत्रमा काम गर्ने अधिवक्ता - सदस्य
- (ञ) नगरस्तरीय बालसञ्जालको अध्यक्ष सहित दुई जना (बालक र बालिका) - सदस्य
- (ट) बाल कल्याण अधिकारी/बालबालिका शाखा हेर्ने कर्मचारी - सदस्य सचिव

(३) उपदफा (२) को खण्ड (ख) र (ज) बमोजिमका मनोनित सदस्यको पदावधि दुई वर्षको हुनेछ । मनोनयन हुने सदस्य पदका लागि भ्रष्टाचार, जबरजस्ती करणी, मानव बेचबिखन तथा ओसारपसार, लागूऔषध बिक्री वितरण तथा ओसारपसार, सम्पत्ति शुद्धिकरण, राहदानी दुरुपयोग, अपहरण सम्बन्धी कसूर, संगठित अपराध, बालबालिका विरुद्धको कसूर, बालअधिकार हनन वा नैतिक पतन देखिने अन्य फौजदारी कसूरमा सजाय नपाएको व्यक्ति हुनुपर्नेछ ।

४. समितिको काम, कर्तव्य र अधिकार:- (१) नगर बालअधिकार समितिको काम, कर्तव्य र अधिकार देहाय बमोजिम हुनेछ :-

- (क) समितिको दिर्घकालीन नीति, योजना र वार्षिक कार्यक्रम तथा बजेट तर्जुमा गर्ने,
- (ख) बालबालिकाको अधिकारको सम्मान, संरक्षण, प्रवर्धन र परिपूर्तिको लागि आवश्यक स्थानीय नीति, कानून, योजना, कार्यक्रम र सस्थागत संयन्त्रको व्यवस्था गर्ने,
- (ग) नगरपालिकामा सञ्चालित बालबालिका सम्बन्धी कार्यक्रमको अनुगमन, मूल्याङ्कन तथा समीक्षा गरी सुझाव दिने,
- (घ) बालअधिकारसम्बन्धी कार्यक्रम कार्यान्वयनका लागि नेपाल सरकार, प्रदेश सरकार, अन्य स्थानीय तह र अन्य सरोकारवाला निकायहरूसँग समन्वय तथा सहकार्य गर्ने,
- (ङ) नेपाल पक्ष रहेका बालअधिकार सम्बन्धी अन्तर्राष्ट्रिय, क्षेत्रीय सन्धिसँग सम्बन्धित नगरस्तरीय आवधिक प्रतिवेदन तयार गर्न सहजीकरण गर्ने,
- (च) नगरपालिकाभित्र हुन सक्ने बालविवाह, बालश्रम, शारीरिक तथा मानसिक पीडा तथा बाल यौनदुर्व्यवहार जस्ता सबै प्रकारका बाल हिंसाको रोकथाम, निषेध र नियन्त्रण तथा सडक बालबालिकाको उद्धार, पुनःथापना, संरक्षण र व्यवस्थापन र बालबालिका खोजतलास नं. १०४ तथा बालहेल्पलाइन नं. १०९८ (दश नौ आठ) नेपाल सञ्चालन सेवा अभिवृद्धिजस्ता कार्य समन्वय, सहयोग र सहजीकरण गर्ने,
- (छ) बालअधिकार संरक्षण तथा प्रवर्धन गर्ने सम्बन्धमा सरोकारवालाको क्षमता अभिवृद्धि गर्ने गराउने,
- (ज) बालबालिका सम्बन्धी प्रतिवेदन तयार गरी मन्त्रालय, प्रदेश मन्त्रालय, राष्ट्रिय बालअधिकार परिषद् र सम्बन्धित निकायहरूमा पठाउने,
- (झ) बालबालिका सम्बन्धी स्थानीय तथ्याङ्क/विवरण संकलन, अभिलेखीकरण तथा

- सूचना प्रणालीको विकास, सञ्चालन, व्यवस्थापन र सुदृढीकरणमा सहयोग गर्ने,
- (ज) बालसंरक्षण तथा बालअधिकार प्रवर्द्धनका लागि सञ्चालन हुने राष्ट्रिय/प्रादेशिक र नगरपालिकाको अभियानमा सहयोग गर्ने,
- (ट) विशेष संरक्षणको आवश्यकता भएका तथा अनाथ बालबालिकालाई धर्मपुत्र धर्मपुत्री लिने दिने कार्यलाई व्यवस्थित गर्न सहजीकरण गर्ने,
- (ठ) प्रचलित कानून तथा मापदण्ड बमोजिम सञ्चालन हुन नसकेका बालगृह, बालसुधार गृह, अस्थायी संरक्षण सेवा केन्द्र, पुनर्स्थापना केन्द्र तथा सामाजिकीकरण केन्द्रहरूलाई सुधारका लागि निर्देशन दिने । निर्देशन पालना नगरेमा बन्द तथा कारवाही गर्न सुझावसहित सम्बन्धित निकायमा सिफारिस गर्ने,
- (ड) नगरपालिकाभित्र सञ्चालित बालगृह, बालसुधार गृह, अस्थायी संरक्षण सेवा केन्द्र, पुनर्स्थापना केन्द्र तथा सामाजिकीकरण केन्द्रहरूलाई सुधारका लागि निर्देशन दिने । निर्देशन पालना नगरेमा बन्द तथा कारवाही गर्न सुझावसहित सम्बन्धित निकायमा सिफारिस गर्ने,
- (ढ) नगरपालिका भित्र सञ्चालित बालगृह, बालसुधार गृह, अस्थायी संरक्षण सेवा केन्द्र, पुनर्स्थापना केन्द्र लगायतमा आश्रित बालबालिकाको समग्र स्थिति र उपलब्ध सेवाको गुणस्तर तथा प्रभावकारिताका सम्बन्धमा देहायको बुँदाहरूमा अनुगमन टोली/समिति गठन गरी अनुगमन गर्ने/गराउने:
- (१) बालबालिकाको वैयक्तिक विवरण अद्यावधिक गरी राखेको छ, छैन,
 - २) बालबालिकालाई नियमित रूपमा शिक्षा प्रदान गरिएको छ वा छैन,
 - ३) बालक्लब गठन गरी बालबालिकालाई खेलकूद, मनोरञ्जन तथा

सांस्कृतिक कार्यक्रम लगायतका बालसहभागिताजस्ता अन्य

क्रियाकलापमा संलग्न गराइएको छ वा छैन,

४) बालबालिका ऐन, प्रचलित कानून तथा मापदण्ड बमोजिमको

सुविधा प्रदान गरिएको छ वा छैन,

५) बालगृह, बालसुधार गृह, अस्थायी संरक्षण सेवा केन्द्र, पुनर्स्थापना

केन्द्र तथा सामाजिकीकरणको केन्द्रमा कुनै अवाञ्छित कार्य भएको

छ वा छैन,

६) उपखण्ड (५) मा उल्लेखित गृह र केन्द्रमा बालमैत्री व्यवहार तथा

वातावरण कायम गरिएको छ वा,

(७) बालगृहमा आश्रित बालबालिकाको वैकल्पिक हेरचाहको व्यवस्थाको

प्राथमिकता अनुसार अन्तिम विकल्पको रूपमा बालकल्याण

अधिकारीबाट व्यवस्था मिलाई राखिएको छ वा छैन,

(८) व्यवस्थापन पक्ष तथा बालबालिकाले ऐन, प्रचलित कानून वा

मापदण्ड बमोजिम पालन गर्नुपर्ने कुराहरु पालन गरेको छ वा छैन,

(९) उपलब्ध श्रोत, साधनलाई मध्यनजर गरी बालबालिकाको सर्वोत्तम

हितलाई ध्यान दिएको छ वा छैन,

(१०) बालसंरक्षण मापदण्ड निर्माण गरी लागू गरिएको छ वा छैन ।

(११) तोकिए बमोजिमका अन्य कार्य गर्ने ।

५.वडा बालअधिकार समितिको गठन:- (१) नगरपालिकामा प्रत्येक वडामा देहाय बमोजिमको वडा बालअधिकार समिति गठन गरिनेछ:-

क) वडाअध्यक्ष

- अध्यक्ष

ख) वडाको दलित महिला र महिला सदस्य

- सदस्य

- ग) वडाभित्रको स्वास्थ्य संस्था प्रमुख/प्रतिनिधि - सदस्य
- घ) सामुदायिक विद्यालयहरु मध्येबाट वडा अध्यक्षले तोकेको
एकजना प्रधानाध्यापक -सदस्य
- ङ) बालबालिकाको क्षेत्रमा क्रियाशील वडाभित्रका गै.स.स.बाट वडाअध्यक्षले
तोकेको व्यक्ति - सदस्य
- च) महिला सहकारी संस्था/वडा महिला सञ्जाल प्रतिनिधि - सदस्य
- छ) वडा बालसञ्जाल प्रतिनिधि - सदस्य
- ज) वडा सचिव -सदस्य सचिव

(२) उपदफा (१) को खण्ड (घ) र (ङ) बमोजिमका मनोनित सदस्यको पदावधि दुई वर्षको हुनेछ । मनोनयन हुने सदस्य पदका लागि भ्रष्टाचार, जबरजस्ती करणी, मानव बेचबिखन तथा ओसारपसार, लागूऔषध बिक्री वितरण तथा ओसारपसार, सम्पत्ति शुद्धिकरण, राहदानी दुरुपयोग, अपहरण सम्बन्धी कसूर, संगठित अपराध, बालबालिका विरुद्धको कसूर, बालअधिकार हनन वा नैतिक पतन देखिने अन्य फौजदारी कसूरमा सजाय नपाएको व्यक्ति हुनुपर्नेछ ।

६.वडा बालअधिकार समितिको काम, कर्तव्य र अधिकार:- वडा बालअधिकार समितिको काम, कर्तव्य र अधिकार देहाय बमोजिम हुनेछ :-

- क) बालअधिकारको क्षेत्रमा स्थानीय आवश्यकता पहिचान, योजना तर्जुमा गर्ने र कार्यक्रम कार्यान्वयन गर्ने, गराउने ।
- ख) वडाभित्र विशेष संरक्षणको आवश्यकता भएका बालबालिकाको तथ्याङ्क संकलन अद्यावधिक गर्ने र नगर बालअधिकार समिति समक्ष पठाउने ।
- ग) वडाभित्र बालबालिकाहरुका क्षेत्रमा कार्यरत संघ-संस्था, बालक्लब लगायतका सरोकारवाल बीच आवश्यक समन्वय र सहकार्य गरी बालअधिकारसम्बन्धी संरक्षणात्मक र प्रबर्द्धनात्मक कार्यहरु गर्ने, गराउने ।

- घ) बालअधिकारका क्षेत्रमा स्थानीय संघसंस्थालाई कार्य गर्न उत्प्रेरित गर्ने,
- ङ) जोखिममा परेका बालबालिकाको तत्काल उद्धारका लागि स्थानीय बाल अधिकार समिति र सम्बन्धित निकायसँग समन्वय गर्ने ।
- च) वडाभित्र बालअधिकार हननका घटनाका सम्बन्धमा सम्बन्धित निकायसँग समन्वयकारी भूमिका निर्वाह गर्ने ।
- छ) आवश्यकतानुसार बालबालिकाहरुको निमित्त आकस्मिक कोषको व्यवस्था मिलाउने,
- ज) बालअधिकारको सम्मान, संरक्षणमा र प्रवर्द्धनका लागि वकालत गर्ने र वडा समितिलाई बालअधिकारका क्षेत्रमा आवश्यक सुझाव दिने ,
- झ) वडाभित्र बालबालिकाका सम्बन्धमा भएगरेका कार्यक्रमहरुको अनुगमन गर्ने, प्रतिवेदन तयार गर्ने र नगर बालअधिकार समिति समक्ष पठाउने,
- ञ) तोकिए बमोजिमका अन्य कार्यहरु गर्ने ।

७.नगर/वडा बाल अधिकार समितिको बैठक सम्बन्धी कार्यविधि:- नगर बालअधिकार समिति र वडा बाल अधिकार समितिको बैठक सम्बन्धी कार्यविधि देहाय बमोजिम निर्धारण गरिएको छ-

- क) समितिको बैठक कम्तिमा वर्षको चारपटक अध्यक्षले तोकेको मिति, समय र स्थानमा बस्नेछ ।
- ख) अध्यक्षको निर्देशनमा समितिको बैठक सदस्य सचिवले बोलाउनेछ ।
- ग) सदस्य सचिवले समितिको बैठक बस्ने सूचना र बैठकमा छलफल हुने विषयहरुको सूची सहित दुई दिन अगाडि समितिका सदस्यहरुलाई उपलब्ध गराउनुपर्नेछ ।
- घ) समितिमा तत्काल कायम रहेका सदस्य संख्याको पचास प्रतिशत भन्दा बढी

सदस्य उपस्थित भएमा समितिको बैठकको लागि गणपूरक संख्या पुगेको मानिनेछ ।

ड) समितिको बैठकको अध्यक्षता अध्यक्षले गर्नेछ र निजको अनुपस्थितिमा उपस्थित सदस्यहरुले आफूमध्येबाट छानेको सदस्यले बैठकको अध्यक्षता गर्नेछ ।

च) बैठकमा उपस्थित सदस्यहरुको बहुमतको निर्णय मान्य हुनेछ । मत बराबर भएमा बैठकको अध्यक्षता गर्ने व्यक्तिले निर्णायक मत दिन सक्नेछ ।

छ) समितिको बैठकको निर्णय समितिको अध्यक्षद्वारा प्रमाणित हुनेछ ।

ज) समितिको बैठक तथा सञ्चालन खर्च नगरपालिकाको नियमानुसार हुनेछ ।

झ) बैठक सम्बन्धी अन्य कार्यविधि समिति आफैँले निर्धारण गरेबमोजिम हुनेछ ।

ञ) समितिको बैठकमा आवश्यकता अनुसार विषयसँग सम्बन्धित व्यक्तिहरुलाई आमन्त्रण गर्न सकिनेछ ।

८. उपसमिति वा कार्यटोली गठन गर्न सक्ने:- (१) नगर बालअधिकार समितिले आफूले गर्नुपर्ने कुनै काम सुचारु रूपले सञ्चालन गर्नका लागि आवश्यकता अनुसार उपसमिति वा कार्यटोली गठन गरी परिचालन गर्न सक्नेछ ।

(२) उपदफा १ बमोजिम गठन हुने उपसमिति वा कार्यटोलीको काम, कर्तव्य र अधिकार कार्यप्रकृति अनुसार काममा खटिए वा काम गरेवापत टोली वा सदस्यले पाउने भत्ता वा पारिश्रमिक वा सेवा सुविधा तथा अन्य कार्यविधि नगरपालिकाको प्रचलित नियमानुसार समितिले तोकि दिए बमोजिम हुनेछ ।

९. बालकल्याण अधिकारीको काम, कर्तव्य र अधिकार:- बालकल्याण अधिकारीको काम कर्तव्य र अधिकार देहाय बमोजिम हुनेछ:-

- क) बालबालिकाको हकहितको संरक्षण तथा बालकल्याण सम्बन्धी नगरस्तरीय योजना तथा कार्यक्रम तर्जुमा गर्न स्थानीय बालअधिकार समितिलाई सहयोग गर्ने,
- ख) नगर बालअधिकार समितिको निर्णय एवं निर्देशनहरु कर्तव्यान्वयन गर्ने गराउने,

ग) स्थानीय बालअधिकार समितिको सदस्य सचिव भई काम गर्ने,

घ) स्थानीय बालअधिकार समितिबाट प्रत्यायोजित एवं निर्देशित काम गर्ने गराउने ।

ङ) प्रचलित कानूनमा तोकिएका अन्य काम गर्ने गराउने ।

१०.विविध:- यस कार्यविधीमा कुनै संसोधन गर्नुपरेमा परशुराम नगरपालिका नगरकार्यपालिकाले गर्न सक्नेछ ।

प्रमाणिकरण मिति: २०८१/१२/३१

आज्ञाले

कल्पना भट्ट

प्रमुख प्रशासकीय अधिकृत